



## کسی بھی زمان و مکان میں انبیاء کرام ﷺ کے منہج سے ہٹنے کا عدم جواز اور اس کے اسباب

فضیلۃ الشیخ ربیع بن بادی المدخلی رحمۃ اللہ علیہ

(سابق صدر شعبہ سنت، مدینہ یونیورسٹی)

ترجمہ: طارق علی بروہی

مصدر: کتاب منہج الأنبياء في الدعوة الى الله فيه الحكمة والعقل.

پیشکش: توحید خالص ڈاٹ کام

بِسْمِ اللّٰهِ الرَّحْمٰنِ الرَّحِیْمِ

شیخ رحمۃ اللہ علیہ اپنی کتاب میں یہ ثابت کرنے کے بعد کہ انبیاء کرام ﷺ حکومتیں قائم کرنے نہیں آئے تھے نہ ہی اپنے پیروکاروں کو اس مشن پر لگاتے اور اس کے لالچے دیتے، فرماتے ہیں۔

کسی بھی زمان و مکان میں انبیاء کرام ﷺ کے منہج سے ہٹنے کا عدم جواز اور اس کے اسباب

اب یہ سوال پیدا ہوتا ہے کہ کیا دعوت الی اللہ میں کسی بھی زمانے و حالات میں داعیان الی اللہ کے لیے انبیاء کرام ﷺ کے منہج سے ہٹنا جائز ہے یا نہیں؟

جواب: گزشتہ اور آئندہ دلائل کی روشنی میں جواب یہی ہے کہ اس منہج کو چھوڑ کر کسی بھی منہج پر عمل کرنا شرعی و عقلی طور پر جائز نہیں، کیوں کہ:

1- یہی وہ سب سے بہترین راستہ ہے جو اللہ تعالیٰ نے اول تا آخر تمام انبیاء کرام ﷺ کے لئے مقرر فرمایا۔

اس منہج کو مقرر کرنے والا خود اللہ تعالیٰ ہے جو تمام انسانوں کا خالق، انسانی فطرت کو اور جو چیز ان کی روح اور دل کی اصلاح و درستگی کا سبب ہے کو بخوبی جاننے والا ہے:

﴿الَّا یَعْلَمُ مَنْ خَلَقَ وَهُوَ اللّٰطِیْفُ الْخَبِیْرُ﴾ (الملك: 14)

(کیا وہ نہیں جانتا جس نے پیدا کیا؟ حالانکہ وہ باریک بین اور ہر چیز سے باخبر ہے)



وہ حکیم و علیم ہے اپنے تخلیق میں بھی اور اپنی شریعت میں بھی، اور اسی نے یہ منہج اپنی مخلوق میں سے سب سے افضل کے لیے مقرر فرمایا ہے۔

2- تمام انبیاء کرام ﷺ نے اسی منہج کا التزام کیا اور اسی طریقہ پر کاربند رہے، جو اس بات پر بالکل واضح دلیل ہے کہ یہ اجتہاد کا میدان نہیں ہے۔ ہم نہیں پاتے:

کسی پیغمبر نے اپنی دعوت کا آغاز تصوف سے کیا ہو۔

کسی نے فلسفے اور کلام سے کیا ہو۔

اور دوسروں نے سیاست سے کیا ہو۔

بلکہ ہم پاتے ہیں کہ تمام کے تمام پیغمبروں نے ایک ہی منہج کی اتباع کی اور ایک ہی طرح کا سب نے اہتمام کیا اور وہ ہے سب سے پہلے اول درجے پر ہمیشہ توحید کی دعوت۔

3- اللہ تعالیٰ نے ہمارے رسول ﷺ پر (جن کی اتباع ہم پر فرض ہے) گذشتہ انبیاء کرام ﷺ کی اقتداء اور ان کے مسلک کی اتباع کو واجب قرار دیا، اٹھارہ پیغمبروں کے تذکرے کے بعد فرمایا:

﴿أُولَٰئِكَ الَّذِينَ هَدَى اللَّهُ فَبِهِدَاهُمْ اٰقْتَدُوا﴾ (الانعام: 90)

(یہی وہ لوگ تھے جنہیں اللہ نے ہدایت عطا کی تھی، پس آپ بھی انہیں کے طریقے پر چلیے)

اور یقیناً آپ ﷺ نے اپنی دعوت کا آغاز توحید سے کر کے اور اس کا شدید اہتمام کر کے ان کے طریقے کی اقتداء فرمائی۔

4- چونکہ ان تمام انبیاء کرام ﷺ کی دعوت اپنی مکمل و بھرپور صورت میں ابراہیم علیہ السلام کی دعوت میں پائی جاتی تھی، اسی لیے اللہ تعالیٰ نے مزید تاکید کرتے ہوئے اپنے نبی محمد ﷺ کو ان کے منہج کی اتباع کا حکم دیا:

﴿ثُمَّ اَوْحَيْنَا اِلَيْكَ اَنْ اتَّبِعْ مِلَّةَ اِبْرٰهٖمَ حَنِيفًا ۗ وَّمَا كَانَ مِنَ الْمَشْرِكِيْنَ﴾ (النحل: 123)

(پھر ہم نے آپ کی جانب وحی بھیجی کہ آپ ملت ابراہیم کی پیروی کریں جو یکسو تھے اور مشرک نہیں تھے)



آپ کی اتباع کے حکم میں آپ کی ملت کی پیروی شامل ہے جو کہ توحید کی دعوت اور شرک کی مخالفت ہے، اور آپ کے منہج پر چلنے کو بھی شامل ہے جو کہ اپنی دعوت کو توحید سے شروع کرنا ہے۔ اللہ تعالیٰ نے امت محمدیہ کو بھی اس نبی حنیف کی ملت کی پیروی کا حکم دیا ہے جس نے اس تاکید کو اور زیادہ کر دیا، فرمان باری تعالیٰ ہے:

﴿قُلْ صَدَقَ اللَّهُ ۖ فَاتَّبِعُوا مِلَّةَ إِبْرَاهِيمَ حَنِيفًا ۖ وَمَا كَانَ مِنَ الْمُشْرِكِينَ﴾ (آل عمران: 95)

(کہو! اللہ نے سچ کہا: تم ملت ابراہیم کی پیروی کرو جو یکسو تھے اور مشرکوں میں نہ تھے)

چنانچہ یہ امت مسلمہ مامور ہے آپ کی ملت کی پیروی کرنے پر، اب جس طرح آپ کی ملت کی مخالفت ناجائز ہے اسی طرح توحید کی دعوت، شرک، مظاہر و وسائل شرک کے خلاف محاذ آرائی میں بھی آپ کے منہج سے ہٹنا ناجائز ہے۔

5- ارشاد باری ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا﴾ (النساء: 59)

(اے ایمان والو! اللہ کی اطاعت کرو اور رسول کی اطاعت کرو، اور اپنے میں سے ولایت امور (حکمرانوں) کی، اگر تم آپس میں کسی معاملے میں اختلاف کر لو تو اسے اللہ اور رسول کی طرف پھیر دو، اگر تم واقعی اللہ اور روزِ آخرت پر ایمان رکھتے ہو، یہ بہتر ہے اور انجام کے لحاظ سے بہت اچھا ہے)

جب ہم قرآن مجید کی طرف رجوع کرتے ہیں تو پتہ چلتا ہے کہ تمام پیغمبروں کا عقیدہ توحید کا عقیدہ تھا، اور ان کی دعوت کا آغاز اسی سے ہوا ان کی تمام تعلیمات میں سب سے اہم اور عظیم توحید ہی تھی۔

اور ہم پاتے ہیں کہ یقیناً اللہ تعالیٰ نے ہمارے نبی کو ان کی اتباع اور ان کے منہج کی پیروی کا حکم دیا ہے۔ اور اگر ہم رسول اکرم ﷺ کی حیات طیبہ پر غور کرتے ہیں تو پاتے ہیں کہ بلاشبہ آپ کی دعوت، آغاز سے انجام تک توحید کا اہتمام، شرک، اس کے مظاہر اور وسائل شرک کی مخالفت کرتی ہوئی نظر آتی ہے۔ ہم نے گزشتہ صفحات میں اس سے متعلق کچھ باتیں ذکر کر دی ہیں۔

6- اللہ تعالیٰ نے کائنات کو پیدا کرنے کے بعد اسے فطری و شرعی قانون کی لڑی میں پرو دیا۔ کائنات کے لئے کچھ قانون بنائے



گئے ہیں، اگر ان قوانین میں خلل آگیا تو ساری کائنات عظیم تباہی سے دوچار ہو جائے گی۔ چنانچہ آسمانوں، زمین، افلاک، ستارے اور سورج، چاند کے لئے دستور وضع کیے ہیں، اگر اس دستور میں خلل واقع ہو تو کائنات کا وجود ہی ختم ہو جائے گا۔ یہ بھی اللہ کا فطری دستور ہے کہ تمام جاندار بشمول انسان، روح اور جسم سے زندہ رہتے ہیں، اگر روح جسم سے نکل گئی تو جسم مر جائے گا، بگڑ جائے گا، اور سڑ جائے گا، پھر ضروری ہو جائے گا کہ اسے زمین میں دفن کر دیا جائے تاکہ زمین کے باشندوں کو اس کی سڑن اور بدبو سے تکلیف نہ ہو۔

اسی طرح اللہ کا دستور عالم نباتات کے لئے یہ ہے کہ درخت صرف جڑ اور تنے پر کھڑا رہ کر زندہ رہے گا۔ جب جڑ ہی کاٹ دی جائیں تو شاخیں مر جھاجاتی اور زندگی سے محروم ہو جاتی ہیں۔

اسی طرح عالم شریعت کے لئے یہ دستور ہے کہ کوئی بھی شریعت صرف عقیدہ سے ہی قائم رہ سکتی ہے۔ اگر شریعت سے عقیدہ ہٹ جائے تو صحیح شریعت باقی نہیں رہتی۔

شریعت ابراہیمی ﷺ کی مثال لیں، جو عرب میں صدیوں باقی رہی، لیکن جس وقت عمرو بن لُحی الخزاعی نے اس میں شرک داخل کیا تو وہ ایک وثنی وبت پرست شریعت بن گئی۔ اس کی حقیقت بدل گئی۔ کیوں کہ اس نے اس عقیدہ توحید کو کھو دیا جس بنیاد پر وہ قائم تھی اور وہ اس کی اصل اصل تھی۔

ابو ہریرہ رضی اللہ عنہ فرماتے ہیں کہ نبی کریم ﷺ نے فرمایا:

”رَأَيْتُ عَمْرَو بْنَ عَامِرِ الْخُزَاعِيَّ يَجُرُّ قُصْبَهُ فِي النَّارِ، كَانَ أَوَّلَ مَنْ سَيَّبَ السَّوَابِغَ“<sup>(1)</sup>

(میں نے عمرو بن عامر الخزاعی کو دیکھا وہ دوزخ میں اپنی آنتیں گھیٹتے ہوئے جا رہا تھا، یہی وہ شخص تھا جس نے سب سے پہلے اونٹنیوں کو بتوں کے نام پر چھوڑا)۔

<sup>1</sup> أخرجه البخاري 65- كتاب التفسير، باب ما جعل الله من بحيرة ولا سائبة ولا وصيلة ولا حام، حديث (4623)، ومسلم،

10- كتاب الكسوف، حديث (9)، و51- كتاب الجنة، باب (13) حديث (50،51)، وأحمد (257/2).



اور انہی ابو ہریرہ رضی اللہ عنہ سے روایت ہے کہ:

”سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَأَكْتُمَنَّ بَنِي الْجَوْنِ الْخَزَاعِيَّ: يَا أَكْتُمَنَّ رَأَيْتُمْ عَمْرَو بْنَ لُحْيِ بْنِ قَمْعَةَ بْنِ حَنْدِيفِ بْنِ يَجْرُ قُصْبَهُ فِي النَّارِ، فَمَا رَأَيْتُمْ رَجُلًا أَشْبَهَ بِرَجُلٍ مِنْكُمْ بِهِ وَلَا بِكَ مِنْهُ، فَقَالَ أَكْتُمَنَّ: عَسَى أَنْ يَضْرِبَ شِبْهَهُ يَا نَبِيَّ اللَّهِ، قَالَ: لَا، إِنَّكَ مُؤْمِنٌ وَهُوَ كَافِرٌ إِنَّهُ كَانَ أَوَّلَ مَنْ غَيَّرَ دِينَ إِسْمَاعِيلَ، فَنَصَبَ الْأَوْثَانَ وَبَحَرَ الْبَحِيرَةَ، وَسَيَّبَ السَّائِبَةَ، وَوَصَلَ الْوَصِيلَةَ، وَحَبَى الْحَامِي“<sup>(2)</sup>

(میں نے رسول صلی اللہ علیہ وسلم کو اکثم بن الجون الخزاعی سے یہ کہتے ہوئے سنا: میں نے عمرو بن لحي بن قمعہ بن خندف کو دیکھا وہ اپنی آنتیں دوزخ میں کھینچ رہا تھا، میں نے اس جیسا تمہارے سوا کسی اور کو نہیں دیکھا اور نہ تم جیسا اس کے علاوہ کسی کو دیکھا ہے۔ اکثم نے کہا: اے اللہ کے رسول! ہو سکتا ہے کہ اس کی مشابہت مجھے نقصان پہنچائے۔ آپ نے فرمایا: نہیں تم مومن ہو اور وہ کافر تھا، یہی وہ شخص تھا، جس نے سب سے پہلے اسماعیل علیہ السلام کے دین کو بدل ڈالا اور بتوں کو نصب کیا اور بحیرہ، سائبہ، وصیلہ، حام<sup>(3)</sup>

<sup>2</sup> السيرة لابن هشام (76/1) قال: قال ابن إسحاق: وحدثني محمد بن إبراهيم التيمي أن أبا صالح السمان حدثه أنه سمع أبا هريرة يقول: سمعت رسول الله صلی اللہ علیہ وسلم وذكر الحديث وقد صرح ابن إسحاق بالتحديث وبقية الإسناد ثقات فهو إسناد حسن على أقل تقدير.

<sup>3</sup> یہ اسماء ان چویا یوں کے ہیں جو غیر اللہ کے نام پر چھوڑے جاتے تھے، جن کا ذکر قرآن کریم سورہ مائدہ 103 میں ہے۔ ان کی تفصیل کے بارے میں خباب بن سعید رضی اللہ عنہ سے صحیح بخاری میں وارد ہے کہ ”بحیرہ“ وہ جانور جس کا دودھ دوہنا چھوڑ دیا جاتا تھا اور کہا جاتا ہے بتوں کے لئے ہے۔ چنانچہ کوئی شخص اس کے تھنوں کو ہاتھ نہ لگاتا۔ ”سائبہ“ وہ جانور جسے وہ بتوں کے لئے آزاد چھوڑ دیتے تھے، اسے نہ سواری کے لئے استعمال کرتے نہ بار برداری کے لئے۔ ”وصیلہ“ وہ اونٹنی جس سے پہلی مرتبہ مادہ پیدا ہوتی اور اس کے بعد پھر دوبارہ مادہ پیدا ہوتی (یعنی ایک کے بعد ایک مادہ ان کے درمیان کسی نر کی پیدائش کی وجہ سے تفریق نہ ہوتی) ایسی اونٹنی کو بھی وہ بتوں کے لئے آزاد چھوڑ دیتے۔ اور ”حام“ وہ نر اونٹ ہے جس کی نسل سے کئی بچے ہو چکے ہوں، تو اس سے بھی سواری اور بار برداری کا کام نہ لیتے اور بتوں کے نام چھوڑ دیتے، اسے وہ حامی کہتے۔ (توحید خالص ڈاٹ کام)



وغيرہ کو ایجاد کیا۔

ابراہیم اور اسماعیل علیہ السلام کے لائے ہوئے شرعی عقیدے کو عمرو بن لُحی کے بدلنے کے بعد یہ مقدس دین و ثنی و بت پرست دین میں تبدیل ہو کر رہ گیا، اگرچہ کہ عرب کے بت و اوثان پرست اپنی نسبت ابراہیم علیہ السلام کی جانب کرنے پر مصر تھے، اور وہ آپ کی شریعت کے کچھ بقایا، جیسے بیت اللہ کی تعظیم، اس کا طواف، حج و عمرہ کی ادائیگی، عرفہ و مزدلفہ میں قیام اور اونٹوں کی قربانی جیسی اللہ کا تقرب عطاء کرنے والی عبادتوں کو مضبوطی سے تھامے ہوئے تھے۔

اسی طرح موسیٰ و عیسیٰ علیہ السلام کی رسالت، توحید کی دعوت اور آسمانی شریعت پر قائم تھی، لیکن جب یہودیوں کے اس قول سے کہ عزیر علیہ السلام اللہ کے بیٹے ہیں اور نصاریٰ کے اس قول سے کہ عیسیٰ علیہ السلام اللہ کے بیٹے ہیں ان دونوں مذہبوں نے توحید کا عنصر کھو دیا تو یہ دونوں کافر دین میں تبدیل ہو گئے، جن کی نسبت نہ اللہ کی طرف جائز ہے اور نہ ہی ان دو محترم پیغمبروں کی طرف۔

ارشاد الہی ہے:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَن يَدٍ وَهُمْ صَاغِرُونَ، وَقَالَتِ الْيَهُودُ عَزَّيْرُ ابْنِ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِن قَبْلُ قَاتَلَهُمُ اللَّهُ أَنَّى يُؤْفَكُونَ﴾ (التوبة: 29-30)

(اہل کتاب میں ان لوگوں سے جنگ کرو جو اللہ اور آخرت کے دن پر ایمان نہیں لاتے، نہ اس چیز کو حرام جانتے ہیں جسے اللہ اور اس کے رسول نے حرام قرار دیا ہے، اور نہ ہی سچا دین قبول کرتے ہیں، یہاں تک کہ وہ ذلیل ہو کر اپنے ہاتھوں سے جزیہ دیں، اور یہود نے کہا: کہ عزیر اللہ کا بیٹا ہے، اور نصاریٰ نے کہا: مسیح اللہ کا بیٹا ہے، یہ ان کے منہ کی باتیں ہیں، جو وہ اگلے کافروں کی دیکھا دیکھی میں کر رہے ہیں، اللہ انہیں ہلاک کرے یہ کہاں دھوکا کھائے جا رہے ہیں)

ابوسعید الخدری رضی اللہ عنہما سے روایت کرتے ہیں:

”إِذَا كَانَ يَوْمُ الْقِيَامَةِ أَذَّنَ مُؤَذِّنٌ، تَتَّبِعُ كُلُّ أُمَّةٍ مَا كَانَتْ تَعْبُدُ، فَلَا يَبْقَى مَنْ كَانَ يَعْبُدُ غَيْرَ اللَّهِ مِنَ الْأَصْنَامِ وَالْأَنْصَابِ إِلَّا يَتَسَاقَطُونَ فِي النَّارِ، حَتَّى إِذَا لَمْ يَبْقَ إِلَّا مَنْ كَانَ يَعْبُدُ اللَّهَ بَرًّا أَوْ فَاجِرًا، وَغُيِّرَتْ أَهْلُ الْكِتَابِ،



فَيُدْعَى الْيَهُودُ، فَيُقَالُ لَهُمْ: مَنْ كُنْتُمْ تَعْبُدُونَ؟ قَالُوا: كُنَّا نَعْبُدُ عَزِيرَ ابْنِ اللَّهِ، فَيُقَالُ لَهُمْ: كَذَبْتُمْ، مَا اتَّخَذَ اللَّهُ مِنْ صَاحِبَةٍ وَلَا وَكَيْدٍ، فَمَاذَا تَتَّبِعُونَ؟ فَقَالُوا: عَطَشْنَا رَبَّنَا فَاسْقِنَا، فَيُشَارُ أَلَا تَرُدُونَ فَيُحْشَرُونَ إِلَى النَّارِ كَأَنَّهَا سَرَابٌ يَحْطِمُ بَعْضُهَا بَعْضًا فَيَتَسَاقَطُونَ فِي النَّارِ، ثُمَّ يُدْعَى النَّصَارَى، فَيُقَالُ لَهُمْ: مَنْ كُنْتُمْ تَعْبُدُونَ؟ قَالُوا: كُنَّا نَعْبُدُ الْمَسِيحَ ابْنَ اللَّهِ، فَيُقَالُ لَهُمْ: كَذَبْتُمْ، مَا اتَّخَذَ اللَّهُ مِنْ صَاحِبَةٍ وَلَا وَكَيْدٍ، فَيُقَالُ لَهُمْ: مَاذَا تَتَّبِعُونَ؟ فَكَذَلِكَ وَمِثْلَ الْأَوَّلِ، حَتَّى إِذَا لَمْ يَبْقَ إِلَّا مَنْ كَانَ يَعْبُدُ اللَّهَ مِنْ بَرٍّ أَوْ فَاجِرٍ، أَتَاهُمْ رَبُّ الْعَالَمِينَ فِي أَدْنَى صُورَةٍ مِنَ الَّتِي رَأَوْهَا فِيهَا، فَيُقَالُ: مَاذَا تَتَّبِعُونَ؟ تَتَّبِعُ كُلُّ أُمَّةٍ مَا كَانَتْ تَعْبُدُ، قَالُوا: فَأَرْقُنَا النَّاسَ فِي الدُّنْيَا عَلَى أَفْقَرٍ مَا كُنَّا إِلَيْهِمْ وَكَمْ نَصَاحِبُهُمْ، وَنَحْنُ نَنْتَظِرُ رَبَّنَا الَّذِي كُنَّا نَعْبُدُ، فَيَقُولُ: أَنَا رَبُّكُمْ، فَيَقُولُونَ: لَا نُشْرِكُ بِاللَّهِ شَيْئًا، مَرَّتَيْنِ“ (4)

(قیامت کے دن ایک منادی ندا دے گا! جو امت جس کی عبادت کرتی تھی اس کے ساتھ چلی جائے<sup>(5)</sup>، ان میں سے کوئی باقی

<sup>4</sup> أخرجه البخاري، 65- كتاب التفسير، سورة النساء 8- باب إن الله لا يظلم مثقال ذرة، حديث (4581)، ومسلم، 1- كتاب الإيمان، 81- باب معرفة الرؤية، حديث (302).

<sup>5</sup> یہ وہ شرک ہے کہ جس کے بارے میں اللہ تعالیٰ فرماتا ہے: ﴿إِنَّ الدِّينَ لَكَ لَطَلَمٌ عَظِيمٌ﴾ (لقمان: 13) (بے شک شرک بہت بڑا ظلم ہے) یہ راہ ہوگی تمام بت پرستوں اور اہل کتاب کی کہ ”تتبع كل أمة ما كانت تعبد... إلخ“ (ہر امت اپنے معبود کے پیچھے جائے گی۔۔) اس میں ان لوگوں پر رد ہے جو توحید سے جاہل ہوتے ہیں اور اس عظیم شرک کے معاملے کو بہت ہلکا سمجھتے ہوئے کہتے ہیں کہ یہ تو دیہاتوں والا اور سادہ لوح شرک ہے محض اس معاملہ کو ہلکا ظاہر کرنے اور انبیاء کرام ﷺ اور ان کے جانشینوں کی دعوت کی توہین کرنے کو اور دوسری طرف حکمرانوں کے خلاف اپنی سیاسی کشمکش کو اور جو کچھ وہ عادات و تقالید کی پیروی کرتے ہیں اسے جدید تمدنی شرک قرار دیتے ہیں۔ محض اسے اور اپنی دعوت کو اس کی حد سے بڑھا چڑھا کر ظاہر کرنے کی خاطر۔ لوگوں کو یہ تاثر دے کر کہ گویا ہم ان مشکلات سے بھی بڑی مشکلات سے نبرد آزما ہیں جس سے انبیاء کرام، ان کے جانشین اور وہ مصلحین جنہوں نے شرک اکبر اور اس سے ملحقہ گمراہیوں کے خلاف جنگ میں ان کے منہج کی پیروی کی برسرِ پیکار تھے۔ پھر کیوں نہیں اس حدیث میں رسول اللہ ﷺ نے جدید تمدنی شرک اور ان کے بت (پارلیمنٹ وغیرہ) کی راہ کا ذکر فرمایا ﴿وَمَا كَانَ رَبُّكَ نَسِيًّا﴾ (مریم: 64) (اور تمہارا رب بھولنے والا نہیں) کیا اس جدید تمدنی شرک کے بیان کے لئے کسی نئی نبوت کی ضرورت ہے جو ان



نہیں رہے گا کہ جو اللہ کے علاوہ بتوں اور تھان کو پوجتے تھے الایہ کہ وہ سب جہنم کی آگ میں جاگریں گے، یہاں تک کہ جب صرف اللہ کی عبادت کرنے والے چاہے وہ نیکو کار ہوں یا بدکار باقی رہیں گے اور کچھ اہل کتاب کے باقی ماندہ لوگ (6)، سب سے پہلے یہود کو بلایا جائے گا، پوچھا جائے گا کہ تم کس کی عبادت کرتے تھے؟ وہ کہیں گے: اللہ کے بیٹے عزیر کی۔ ان سے کہا جائے گا: تم جھوٹے ہو اللہ کی نہ بیوی ہے نہ بیٹا، تم کیا چاہتے ہو؟ وہ کہیں گے: اے رب! ہم پیاسے ہیں پانی پلا۔ انہیں اشارہ کیا جائے گا کہ کیا اس طرف نہیں چلتے۔ پس وہ اس آگ کی طرف ہانکے جائیں گے جو ایک دوسرے کو کھائے جا رہی ہوگی، وہ اسے دور سے چمکتی ہوئی ریت سمجھ کر (جو پانی معلوم ہوگی) وہاں لپکیں گے، پھر اسی میں جاگریں گے۔

پھر نصاریٰ کو بلایا جائے گا، ان سے پوچھا جائے گا: تم کس کی عبادت کرتے تھے؟ وہ کہیں گے: ہم اللہ کے بیٹے مسیح کی عبادت کرتے تھے۔ ان سے کہا جائے گا: تم جھوٹے ہو اللہ کی نہ بیوی ہے نہ بیٹا۔ پھر کہا جائے گا: تم کیا چاہتے ہو؟ وہ وہی کہیں گے اور ان کے ساتھ بھی وہی سلوک ہو گا جو یہود کے ساتھ ہوا۔

یہاں تک کہ صرف اللہ کی ہی عبادت کرنے والے باقی رہ جائیں گے۔ ان میں اچھے برے تمام (مگر سب موحد) ہوں گے۔ ان کے پاس رب العالمین ایسی صورت میں جلوہ گر ہو گا جو پہلی صورت سے جسے وہ دیکھ چکے ہوں گے ملتی جلتی ہوگی (یہ وہ صورت نہ ہوگی) اب ان سے کہا جائے گا: تم کس کا انتظار کر رہے ہو؟ جب کہ ہر امت اپنے معبود کے ساتھ جا رہی ہے؟ وہ کہیں گے: جس وقت میں ہم کو ان گمراہ لوگوں کی ضرورت تھی اس وقت ہم ان سے جدا رہے، ان کا ساتھ نہیں دیا، اب ہم اپنے رب کا انتظار کر رہے ہیں، جس کی ہم عبادت کیا کرتے تھے، اللہ تعالیٰ فرمائے گا: میں ہی تمہارا رب ہوں، وہ دوسرے کہیں گے: ہم اپنے رب کے ساتھ کسی کو شریک کرنے والے نہیں۔

کی اور ان کے بتوں جیسے کلچر، تقالید و عادات وغیرہ اور ان کی راہ کی نشاندہی کرے گی جس پر وہ بروز قیامت چلے گیں؟ ہم ہرگز بھی ان گناہوں کو پاک خیال نہیں کرتے لیکن ہم اس شدید غلو کے مخالفت کرتے ہیں جو پچھلے خوارج کے گناہوں کے متعلق غلو سے بھی کئی درجہ بڑھ کر ہے۔

6 الغبرات: عُذْرُ كِي جَمْعٍ هِيَ النِّهَایَةُ فِي غَرِيبِ الْحَدِيثِ (338/3). حافظ ابن حجر الفتح (449/11) میں فرماتے ہیں: عُذْرُ أَهْلِ الْكِتَابِ، بَضْمُ الْغَيْنِ الْمَعْمَمَةِ وَتَشْدِيدِ الْمَوْحِدَةِ أَوْ مُسْلِمِ كِي رَوَايَتٌ فِي هِيَ: وَعُذْرُ أَهْلِ الْكِتَابِ. كِلَاهِمَا جَمْعُ غَابِرٍ وَالْغَبْرَاتُ: جَمْعُ غَبْرٍ وَغَبْرٌ جَمْعُ غَابِرٍ وَيَجْمَعُ أَيْضاً عَلَى أَغْبَارٍ، وَغَبْرُ الشَّيْءِ بَقِيَّتُهُ. (غبر کسی چیز کے بقایا جات کو کہا جاتا ہے)۔





مذکورہ بالا آیت اور حدیث سے معلوم ہوا کہ بلاشبہ یہود اور نصاریٰ نے عزیر اور عیسیٰ ﷺ کی عبادت کر کے اور ان کے بارے میں جو کچھ وہ کہتے تھے کہہ کر ان دونوں پیغمبروں کے توحید اور ایمان والی رسالتوں کو بگاڑ دیا، جس کی وجہ سے وہ مشرکین و کفار بن گئے، اور یہ دونوں سچی رسالتیں ان کی خبیث حرکتوں اور گھٹیا تحریفوں کے سبب دووش و بت پرست و کافر ادیان میں تبدیل ہو گئیں۔ جن کی نسبت نہ اللہ کی جانب درست ہے اور نہ دونوں برگزیدہ پیغمبروں کی طرف، اگرچہ شریعت موسیٰ و عیسیٰ ﷺ کی کئی چیزیں بنا تحریف ان میں اب تک باقی ہی کیوں نہ ہوں۔

اس سے قارئین کرام پر یہ بات اچھی طرح عیاں ہو گئی کہ عقیدہ توحید، تمام پیغمبروں بشمول، خاتم الانبیاء محمد رسول اللہ ﷺ کی شریعتوں میں وہ بنیادی حیثیت رکھتا ہے جیسے عمارت کے لیے اساس، کوئی عمارت بغیر اساس کے کھڑی نہیں رہ سکتی، اور جیسے درخت کے لیے اس کی جڑیں، جڑ کے بغیر درخت کی زندگی قائم نہیں رہ سکتی، اور جیسے جسم کے لیے روح، جسم کا قائم رہنا اور اس میں زندگی رہنا روح کے بغیر ممکن نہیں۔ لہذا یہ عقلی اور شرعی دلیلیں اہل نظر کو وہ بیانہ دیتی ہیں کہ وہ اس پر رکھ کر ان مختلف دعوتوں کا جائزہ لیں تاکہ جان لیں کہ کون سی دعوت انبیاء کرام ﷺ کے منہج کے مطابق ہے اور کون سی اس جادہ حق سے ہٹی ہوئی ہے۔

میں اللہ تعالیٰ کے تشریحی طریقے کو سمجھانے کے لئے بطور وضاحت تین مثالیں مزید پیش کرتا ہوں، جس سے یہ عیاں ہو گا کہ نظم و ترتیب کی پابندی اسلام کے ہر کام کے لئے لازمی ہے جس سے ہر گز ہٹا نہیں جاسکتا۔

## 1- نماز:

رسول اللہ ﷺ نے ہمیں عملی طور پر نماز کی تعلیم دی ہے، اور فرمایا:

”صَلُّوا كَمَا رَأَيْتُمُونِي أُصَلِّي“ (7)

<sup>7</sup> أخرجه البخاري، 10- كتاب الأذان، 18- باب أذان المسافر، حديث (631)، و 78- كتاب الطب، 27- باب رحمة الناس والبهائم، حديث (6008)، و 95- كتاب أخبار الآحاد، 1- باب ما جاء في إجازة خبر الواحد، حديث (7246)،



(نماز ایسے پڑھو جیسے تم نے مجھے پڑھتے دیکھا ہے)۔

آپ ﷺ نے نماز کو قیام سے شروع کیا، پھر تکبیر کہی، پھر قرأت فرمائی، پھر رکوع، پھر سجدہ کیا، یہ پہلی اور دوسری رکعت میں آپ کا عمل تھا، پھر دوسری رکعت بھی ایسے ہی ادا فرمائی، پھر آپ ﷺ نے پہلا تشهد کیا پھر دوسرا تشهد کیا، پھر سلام پھیرا۔

اگر کوئی جماعت یہ کہے کہ: آج کے دور میں یہ افضل یا واجب ہے کہ ہم نماز سلام سے شروع کریں اور تکبیر پر ختم کریں، یا رکوع سے پہلے سجدہ کریں، یا تشهد کو فاتحہ کی جگہ رکھیں یا فاتحہ تشهد کی جگہ پر رکھیں۔ پس اگر کسی نے اس طرح نماز ادا کی یا ثابت شدہ طریقے میں تھوڑے سے رد و بدل سے کام لیا، کیا اس کی نماز صحیح ہوگی یا اسلامی ہوگی!!؟

## 2- حج:

رسول اللہ ﷺ نے حج کیا اور لوگوں کو مناسک حج سکھائے پھر فرمایا:

”خُذُوا عَنِّي مَنَاسِكَكُمْ“<sup>(8)</sup>

(تم مجھ سے حج کے احکام سیکھو)۔

عرفات میں ٹھہرنے کا وقت اور دن متعین فرمایا جو کہ 9 ذی الحجہ ہے، اسی طرح سے مزدلفہ میں ایک معین رات گزارنے کا حکم دیا، اور یوم النحر (10 ذی الحجہ) اور ایام تشریق (11، 12، 13 ذی الحجہ) کے دن اور راتوں کو ایک خاص جگہ اور خاص وقت میں گزارنے کا حکم دیا، طواف افاضہ کے لئے ایک معین وقت، سعی کے لئے بھی ایک خاص جگہ صفا سے مروہ کے مابین مقرر فرمائی، اس کی ابتداء اور اختتام کی تحدید فرمائی۔

ومسلم، 5- کتاب المساجد، 53- باب من أحق بالإمامة، حدیث (292)، والنسائي (8/2)، = والدارمي (329/1)، حدیث (1256)، وأحمد (436/3)، كلهم من حدیث مالك بن الحويرث رضي الله عنه.

<sup>8</sup> صحیح مسلم 2294، السنن الکبری للبیہقی 8815۔



اگر کوئی جماعت ان مناسک میں سے کچھ کے اوقات اور مقامات بدلنا چاہے مثال کے طور پر کہے کہ کو طوافِ افاضہ 7/ ذی الحجہ کو رکھا جائے اور اسے (بجائے کعبۃ اللہ کے) صفا مروہ کے درمیان کیا جائے۔ اور ہم میدانِ عرفات میں پڑاؤ کو 8 ذی الحجہ میں منتقل کرنا چاہتے ہیں، یا 10 ذی الحجہ کو مزدلفہ یا منیٰ منتقل کرنا چاہتے ہیں، اور قربانی میدانِ عرفات میں کرنا چاہتے ہیں، یا حاجیوں کے احوال و ظروف اور حسبِ مصلحت ان مناسک میں تقدیم یا تاخیر کر لیں، تو کیا یہ حجِ اسلامی کہلائے گا، یا اسے اس عظیم عبادت کی صورت مسخ کرنا اور اس کے ساتھ کھلوٹا قرار دیا جائے گا؟؟!

### 3- مقصدِ تحریر:

محمد رسول اللہ ﷺ نے اور اسی طرح سے تمام انبیاء کرام ﷺ نے اپنی دعوت کا آغاز توحید سے کیا۔ اور آپ ﷺ اپنے تمام امراء اور مبلغوں کو دین کی دعوت توحید سے شروع کرنے کی وصیت فرماتے کہ جس کی مثالیں احادیثِ مبارکہ میں بھری پڑی ہیں۔ جیسا کہ معاذ بن جبل رضی اللہ عنہما کو یمن کی طرف روانہ کرتے ہوئے آپ ﷺ نے فرمایا:

”إِنَّكَ تَأْتِي قَوْمًا مِنْ أَهْلِ الْكِتَابِ، فَلْيُكُنْ أَوَّلَ مَا تَدْعُوهُمْ إِلَيْهِ شَهَادَةً أَنْ لَا إِلَهَ إِلَّا اللَّهُ. وَأَنْتِ رَسُولُ اللَّهِ، فَإِنْ هُمْ أَطَاعُوكَ لِيَذَلِكَ فَأَخْبِرْهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَكَيْلَةً، فَإِنْ هُمْ أَطَاعُوكَ لِيَذَلِكَ فَأَخْبِرْهُمْ أَنَّ اللَّهَ فَرَضَ عَلَيْهِمْ صَدَقَةً تُؤْخَذُ مِنْ أَغْنِيَاءِهِمْ فَتُرَدُّ عَلَى فُقَرَائِهِمْ“<sup>(9)</sup>

(تم ایک ایسی قوم کی طرف جارہے ہو جو اہل کتاب سے ہے، تو چاہیے کہ سب سے پہلے ان کو لا اِلهَ اِلاَّ اللهُ (اللہ تعالیٰ کے سوا کوئی معبود حقیقی نہیں) اور بے شک میں (محمد ﷺ) رسول اللہ ہوں کی گواہی کی طرف بلاؤ، اگر انہوں نے اس میں تمہاری بات مان لی تو تم ان کو بتلاؤ کہ اللہ نے شب و روز میں ان پر پانچ نمازیں فرض کر رکھی ہیں۔ اگر وہ اس میں بھی تمہاری مان لیں تو انہیں بتلاؤ کہ اللہ نے ان پر ایک صدقہ (زکوٰۃ) فرض کی ہے جو ان کے مال داروں سے لے کر انہی کے غریبوں میں تقسیم کر دی جائے گی۔)

کیا آپ اس حدیث میں ایک منظم دعوت اور منظم شریعت کو نہیں دیکھتے۔

جو اصل الاصول (توحید) سے شروع ہو کر درجہ بدرجہ اہم چیزوں کی طرف پیش قدمی کر رہی ہے، ہم اس واضح ترتیب کو سمجھنے

<sup>9</sup>تخریج گزر چکی ہے۔



سے کیوں قاصر ہیں؟ اور کیوں اس کا التزام و پابندی نہیں کرتے؟ ایسا کیوں ہے کہ ہم عبادات اور اس کے جزئیات کے معاملے میں اللہ کے تشریحی طریقے اور ترتیب کی باریکیوں تک کو تو سمجھ رہے ہیں، لیکن دعوت کے میدان میں متواتر تمام انبیاء کرام ﷺ نے اللہ کے مقرر کردہ جن اصول و ضوابط، طریقے اور ترتیب کی ایک ہی نہج پر پابندی کی، اس کو نہیں سمجھ رہے۔

اور اس عظیم منہج کی مخالفت یا اسے نظر انداز کرنے کو جائز قرار دے رہے ہیں!!؟

یہ ایک خطرناک معاملہ ہے داعیان کے لئے ضروری ہے کہ وہ ہوش کے ناخن لیں اور اپنے غلط مواقف کو بدلیں۔



## تصدیق نامہ

مندرجہ بالا مواد توحید خالص ڈاٹ کام کی جانب سے نظر ثانی کیا گیا ہے اور ہمارے علم کے مطابق اس میں کتاب و سنت اور فہم سلف صالحین کے مخالف کوئی بات مندرج نہیں۔ آپ اگر ٹائپنگ وغیرہ میں کوئی بھی غلطی محسوس کریں تو ضرور مطلع فرمائیں۔ اسی طرح سے اگر ترجمے میں کسی بھی قسم کی غلطی، تضاد، نقص یا ابہام پائیں، یا پھر اصل عربی متن کے مقتضی کے خلاف کوئی اور معنی و مفہوم بیان کرنے کی کوشش کی گئی ہو، یا پھر تیار کردہ مواد میں کوئی بھی بات قرآن و سنت اور فہم سلف صالحین کے خلاف ہو تو ضرور ہمیں مطلع فرمائیں

اور براہ مہربانی غلطی کی نشاندہی مکمل حوالے کے ساتھ کی جائے تاکہ فوری اصلاح ممکن ہو۔  
[info@tawheedekhaalis.com](mailto:info@tawheedekhaalis.com)

یہ بات بھی ذہن نشین رہنی چاہیے کہ ہم میں سے کوئی آپ کے دینی مسائل کا جواب یا فتویٰ دینے کا مجاز نہیں بلکہ اس سلسلے میں علماء کرام سے براہ راست رابطہ کیا جائے۔ البتہ اگر آپ کے پاس کوئی مفید تجاویز ہوں تو ہم اس پر ضرور غور کریں گے۔